



నీలిమ @ యాహూ డాట్ కామ్

ఛాట్‌రూంలో తనకు నచ్చేలా ఛాట్ చేసే వ్యక్తి కోసం అరగంట నించి గాలిస్తున్నాడు నికితేష్, నమయం రాత్రి పది దాటింది. విసుగ్గా ఉంది. లాగ్‌ఆఫ్ అవుదామనుకున్నాడు. రకరకాల నికనేమ్స్‌తో అసభ్యమైన జోకులు వేస్తూ అర్థరహితంగా ఛాట్ చేసేవాళ్ళే తప్ప నిజమైన స్నేహం కోసం నిజాయితీగా వెతుక్కునే వాళ్ళు ఒక్కరంటే ఒక్కరు కూడా దొరక్కపోవటం అతన్ని నిరాశకు గురి చేసింది.

ఎన్నో రోజుల నించి అతనో మంచి నేస్తం కోసం ఇంటర్నెట్‌లో పడి ఛాట్‌రూంల వెంట పరుగెత్తుతున్నాడు. అతనికి ఇరవై యేళ్ళుంటాయి. చిన్నప్పుడే అమ్మ చనిపోయింది. నాన్న రియల్ ఎస్టేట్ రంగంలో బాగా సంపాదించాడు. మరో పెళ్ళి చేసుకోకున్నా జల్సాలకు కొడువ లేదు. రోజుకో అమ్మాయితో తిరుగుతాడని అనుకుంటుంటారు. నికితేష్‌కి తోడు అతని ఒంటరితనమే.

పదిమందితో కలవాలంటే బిడియం. కాలేజీలో కూడా అతనికి స్నేహితులు లేరు. ఎప్పుడూ ఉదాసీనంగా ఏదో పోగొట్టుకున్నట్లు ఉండే అతనో అమ్మాయిలు హాలో దగ్గరే ఆగిపోతారు తప్ప మరో అంగుళం ముందుకెళ్ళటానికి ఇష్టపడేవారు కాదు. అతనికి ఆడపిల్లలంటే గౌరవం. నాన్న తిరుగుళ్ళ ప్రభావం అతనిమీద బాగానే పడింది. అందుకే అల్పంగా తిరిగే తన తోటి విద్యార్థులంటే అసహ్యం. అమ్మాయిలతో స్నేహం ఇష్టమే. కాని ఆ స్నేహం స్వచ్ఛంగా ఉండాలి. ఆమె ప్రేమ అమ్మప్రేమలా ఉండాలి.

అతను ఛాట్‌రూంనించి బయటికి రాబోతున్న తరుణంలో కొత్త వ్యక్తి ప్రవేశించింది. నీలిమ... అతన్ని బాగా ఆకర్షించింది ఆ పేరే. తమ స్వంతం కాని వింతవింత పేర్లతో ఛాట్ చేసే వాళ్ళంటే అతనికి నచ్చదు. తప్పుడు పనేదో చేస్తున్నట్లు తమ ఐడెంటిటీని

ఎందుకు దాచుకుంటారో... వెంటనే స్పందించి ఫ్రైవేట్ ఛాట్ కి ఆహ్వానించాడు.

తెరమీద మరో డైలాగ్ బాక్స్ కన్పించింది.

“మీ అసలు పేరు అదేనా?” నికితేష్ యింగ్లీష్ లో టైప్ చేసి పంపించాడు.

“అవును” వెంటనే సమాధానం వచ్చింది.

“నా పేరు కూడా నిజమైందే. నాకసలు నిక్నేమ్ లేదు తెలుసా. పెట్నేమ్ కూడా లేదు. మీరు అమ్మాయేనా?”

“మీ వూళ్లో నీలిమ అనే పేరు అబ్బాయిలు కూడా పెట్టుకుంటారా? యింతకూ మీదే వూరు?”

“నూ డిల్లీ. మరి మీదో?”

“హైద్రాబాద్. మీగురించి చెప్పండి.”

“సివిల్ ఇంజనీరింగ్ ఫైనలియర్లో ఉన్నాను. అమ్మ చిన్నప్పుడే చనిపోయింది. నాన్న పెద్ద బిజినెస్ మాగ్నెట్. ఎక్కువగా టూర్లలోనే గడుపుతుంటారు.”

“ఐయాం సారీ. మిమ్మల్ని బాధ పెట్టానా? నాకు అమ్మానాన్న ఉన్నారు. నేను మెడిసిన్ మూడోసంవత్సరం చదువుతున్నాను. నాన్నకూడా డాక్టరే. హార్ట్ సర్జన్”

“నాతో స్నేహం చేస్తారా ప్లీజ్”

“తప్పకుండా. రేపు మరలా కలుద్దాం. నా ఈమెయిల్ అడ్రస్ చెప్పనా ? నీలిమ @ యాహూ డాట్ కామ్. గుడ్ నైట్”

నికితేష్ కి చాల సంతోషంగా అన్పించింది. నీలిమ... ఎంత మంచి పేరు... కాబోయే డాక్టర్... ఎంత సలక్షణంగా మాట్లాడిందో... తన కాలేజి అమ్మాయిల్లోని కొంటెతనం, అల్లరి మచ్చుకైనా కన్పించలేదు.

ఈమెయిల్ ఇవ్వడానికి రేపటి వరకూ ఆగాలనిపించలేదు. తన మెయిల్ ఐడిని టైప్ చేసి యాహూ మెయిల్ తెరిచి ఉత్తరం రాయడం ప్రారంభించాడు.

“ఎన్నాళ్ళుగానో మోస్తున్న ఒంటరితనపు దుఃఖం నీ పరిచయంతో తీరిపోయేట్టుంది.

అమ్మ ప్రేమకోసం తపించిన నా మనసుకి నీ స్నేహం మధుర మందానిలంలా హాయినిస్తోంది. ఓ నిజమైన స్నేహంకోసం, ఓ ఆత్మీయ స్పర్శకోసం ఎప్పటినుంచో చేస్తున్న నా అన్వేషణ ఆఖరి మజిలీ నీవు” అంటూ తన ఉద్యేగాన్ని, భావుకతని ఉత్తరం నిండా నింపేశాడు.

మరునాడు జవాబు రాలేదు. రెండో రోజు కూడా రాలేదు. తనేమన్నా తొందరపడి అతి చనువు తీసుకుని రాశాడా అనుకుని మధనపడ్తున్న సమయంలో ఈ మెయిల్ లోంచి అక్షరాలు జలజలా రాలాయి.

“యింకెప్పుడూ నీవు ఒంటరిననుకోకు. నీకు తోడుగా నేనున్నాను. నీకిష్టమైతే జీవితాంతం ఉంటాను. నాఫోటో పంపిస్తున్నాను. నీకు నచ్చుతానై. మరీ అందగతైని కాదు గానీ పర్వాలేదు. నీ ఉత్తరం నిండా తొణికిన కవిత్యం చాలా బావుంది.”

మరునాడే అతను సమాధానంతో పాటు తన ఫోటో పంపాడు. “నువ్వు అప్పరసలా ఉన్నావు. నీ మనసంత అందంగా... నేను చాలా అదృష్టవంతుణ్ణి. నీకేమైనా గిఫ్ట్ పంపాలంటే ఏ అడ్రస్ కి పంపను?”

“యింటికి పంపిస్తే అమ్మానాన్నకు తెల్సిపోతుంది. నా స్నేహితురాలు శివాని. దానికి మన ప్రేమ గురించి అంతా చెప్పాను. నీ ఈ మెయిల్ యిమ్మని మరీ పోరు పెట్టే యిచ్చాను. పర్లేదా? దాని బాయ్ ఫ్రెండ్ గిఫ్ట్ లన్నీ పోస్ట్ బాక్స్ నంబరు 999కి పంపిస్తాడు. నువ్వు కూడా అదే అడ్రస్ కి పంపించు. నీ పేరు పెద్దక్షరాల్లో రాయటం మర్చిపోకు. అదసలే కోతి. తనవేనని లాక్కుంటుంది. మరీ ఖరీదైనవి పంపకు. నువ్వు చాలా హేండ్ సుగా ఉన్నావు” నీలిమ ఈ మెయిల్ ఇచ్చింది.

“నువ్వు చాల విలువైన దానివి. నీ ప్రేమ వెలలేనిది. నా దగ్గర కావాల్సినంత డబ్బుంది. నాక్కావల్సింది నీ అనురాగం. నాకు బాగా నచ్చిన నెక్లెస్ పంపిస్తున్నాను. శివానికి హాలో చెప్పు. నా తరపున థ్యాంక్స్ కూడా.”

వారం తర్వాత శివాని నుంచి ఈమెయిల్ వచ్చింది. “నువ్వో పెద్ద మాంత్రికుడిలా ఉన్నావే. నీకంటే అందమైనవాళ్ళు హైద్రాబాద్ లో కొల్లలు. వాళ్ళవైపు కన్నెత్తి కూడా చూడని నా స్నేహితురాల్ని టుట్టలో పడేశావే. కదిలిస్తే చాలు నీ కబుర్లే... విన్నేక చచ్చిపోతున్నానంటే నమ్మి ప్రేమ పీడ్ని బాగా ముదిరినట్టుంది. జాగ్రత్తగా చూసుకో. నువ్వు పంపిన నెక్లెస్

దాలా బావుంది. ఐ ఫెల్ట్ జెలన్. నీ ప్రియురాలికే యిచ్చాను మహాశయా. కావాలంటే అడిగి కనుక్కో”

వాళ్ళ ప్రేమ వయసిపుడు మూణ్ణెల్లు. రోజుకో ఈ మెయిల్ ఇవ్వందే, రోజుకో ఈ మెయిల్ అందుకోందే నిద్ర పట్టని పరిస్థితి నికితేషిది.

ఆ రోజు కాలేజి నుంచి రాగానే కంప్యూటర్ దగ్గర కూచుని ఈ మెయిల్ తెరిచాడు. సుదీర్ఘమైన ఉత్తరం ఉంది.

“నికితేషి... నువ్వు నాప్రాణమని తెలుసా నీకు. నువ్వు లేకుండా బతకలేనని నాకు తెలుసు. నా చదువైపోయాక నీతో పెళ్ళి వూహించుకుని సంబరపడేదాన్ని. విధి మరోలా నాటకమాడబోతోంది. మా నాన్న స్నేహితుడి కొడుకుతో పెళ్ళి నిశ్చయమైంది. అతనూ డాక్టర్. ఫారిన్లో చదివాడు. చదువు పూర్తికాలేదన్న సాకుతో పెళ్ళిని ఆపాలనుకున్నా. వీలు కాలేదు. పెళ్ళయ్యాక చదువుకోమన్నారు. నాకు దిక్కు తోచడం లేదు. ఒక్కటి మాత్రం నిజం. నీవు లేని బతుకు వృధా. నన్ను నిజంగానే ప్రేమించావు కదూ. నాకు తెల్సు నువ్వు మోసం చేయవని. ఈ నెల ఇరవైఆరో తారీకున పెళ్ళి. నేనో నిర్ణయానికొచ్చాను. ఇరవై రెండో తేదీన సాయంత్రం అయిదింటినుండి నీ కోసం బిర్లా మందిర్ దగ్గర ఎదురు చూస్తాను. నానగలు, కొంత డబ్బు కూడా తెస్తాను. నన్ను తీసుకెళ్ళవా ప్లీజ్. రాత్రి ఎనిమిది వరకూ ఎదురుచూస్తా. రాలేదా నాకిక చావే గతి. మర్చిపోకు”

నికితేషికి ఏడుపొచ్చింది. ‘నువ్వంత బేలగా అడగాలా నీలిమా... నువ్వు నాకు దేవుడిచ్చిన వరానివి. ఎడారిదాహం తీర్చడానికి వచ్చిన చిరుజల్లులా నువ్వు నాజీవితంలోకి ప్రవేశించడం నా అదృష్టం’ అనుకున్నాడు.

“ఇరవై రెండో తారీఖున తప్పకుండా వస్తాను. అసలు ఒకరోజు ముందే వస్తాను. ఉదయం నుంచే నీకోసం బిర్లామందిర్ దగ్గర ఎదురు చూస్తాను. నగలు, డబ్బులు తేవద్దు. నాదగ్గర వాటికి కొదువ లేదు. నువ్వు నువ్వుగా వచ్చేయి. చాలు” రిప్లై ఈ మెయిల్ యిచ్చాడు.

రెండ్రోజుల తర్వాత శివాని నుండి ఈ మెయిల్ వచ్చింది. “నీలిమ ఏడుపు చూడలేకుండా ఉన్నాను. మీరిద్దరూ కలిసే రోజు కోసం ఎదురు చూస్తున్నాను. ఇరవై రెండున నేను కూడ వస్తాను... మీ ఇద్దరికీ సెండాఫ్ ఇవ్వడానికి. నువ్వు లేకుండా నీలిమ బతకదు. ఆ విషయం గుర్తుంచుకో”

“మనిద్దరికీ ఢిల్లీకి ఫ్లైట్ టిక్కెట్లు తీసుకున్నాను. ఇరవై రెండున రాత్రి ఏడింటికి ఫ్లైట్. నీకు శివానిలాంటి ఫ్రెండ్ ఉండటం అదృష్టం. మనం అయిదింటికి బిర్లా మందిర్ దగ్గర కలుద్దాం” నికితేష్ జవాబిచ్చాడు.

ఇరవై ఒకటో తారీకునే హైద్రాబాద్ చేరుకున్నాడు. రాత్రంతా అసహనంగా నిద్ర లేకుండా గడిపాడు. ఉదయం లేచి ఫ్రెషప్ అయి హోటల్ గదిలోంచి బయట పడ్డాడు. బిర్లా మందిర్ చేరుకుని దైవ దర్శనం చేసుకున్నాడు. మధ్యాహ్నం దగ్గర్లో ఉన్న హోటల్ కెళ్ళి భోంచేశాక మరలా బిర్లా మందిర్ కెళ్ళే మెట్లదగ్గర నీలిమ కోసం ఎదురుచూస్తూ నిలబడ్డాడు.

నాలుగంటల దగ్గర్నుంచీ టెన్షన్... నిమిషానికోసారి వాచి వైపు చూసుకున్నాడు. కాళ్ళు పీకుతుంటే మెట్లమీద కూచున్నాడు. అయిదు దాటి పది నిముషాలైంది. అతనిలో అసహనం. భయం కూడా... నీలిమ వస్తుంది కదా... తప్పకుండా వస్తుంది. యింకా రాలేదెందుకో... ఏమైనా అవాంతరమా... ఎవరైనా అడ్డుకున్నారా... ఆరు దాటింది. నీలిమ జూడలేదు. ఏడు... ఎనిమిది... ఫ్లైట్ మిస్సయినా నీలిమ కన్పిస్తే చాలని అతని ఆరాటం. తను సరైన స్థలానికే వచ్చాడు కదా. బిర్లా మందిర్ అనేగా రాసింది... రెండు బిర్లా మందిర్లమైనా ఉన్నాయా? అడిగి చూశాడు. లేదు. ఇరవై రెండునే కదా... ఈ రోజు తారీకు ఇరవై రెండేగా...

అతనికేమీ పాలు పోలేదు. పిచ్చి పట్టేట్టుంది. దగ్గర్లో ఉన్న యింటర్నెట్ సెంటర్ కెళ్ళి ఈ మెయిల్ యిచ్చాడు. ప్రోగ్రాంలో మార్పేమైనా ఉందేమో? నీలిమ తప్పకుండా ఉత్తరం రాసి ఉంటుందని తన మెయిల్ వెతుక్కున్నాడు. ఉత్తరాలేమీ లేవు. శివానికి ఈ మెయిల్ ఇచ్చాడు. ఫలితం లేదు. మరునాడు సాయంత్రం నిరాశగా తిరిగెళ్ళిపోయాడు.

రెండ్రోజుల తర్వాత అతనికి శివాని నుంచి ఈమెయిల్ వచ్చింది.

“ఎంత పని చేశావు? నువ్వింత మోసగాడివని వూహించలేదు. ఆ రోజు మధ్యాహ్నం నుంచీ నేనూ, నీలిమ బిర్లా మందిర్ లో పైన నీకోసం ఎదురు చూశాం. గుడి మూసేసే వరకు అక్కడే ఉన్నాం. చివరికి నిరాశగా కిందికి దిగొచ్చాం. నువ్వు అక్కడా లేవు. ఆ రాత్రి నీలిమ నిద్రమాత్రలు మింగింది. ఉదయం చూసి హాస్పిటల్ కి పిల్చుకెళ్ళినా ప్రయోజనం లేకుండా పోయింది. నీలిమ చనిపోయింది. కాదు నువ్వు చంపేశావు. పోలీసులు నీలిమకొచ్చిన ఈ మెయిల్ ఉత్తరాల్ని పరిశీలిస్తున్నారు. నీకు తప్పకుండా శిక్ష పడుతుంది. అప్పటిగ్గాని నా

స్నేహితురాలి ఆత్మ శాంతించదు.”

నికితేష్ కి ఆకాశం నెత్తిమీద కూలిపోయినట్లనిపించింది. నీలిమని తల్చుకుని గుండెలవిసేలా ఏడ్చాడు. తనెంత దురదృష్టవంతుడు? చిన్నప్పుడు అమ్మను పోగొట్టుకున్నాడు. ఇప్పుడు తన ప్రియురాలి చేతులారా చంపుకున్నాడు. తను భోజనానికి వెళ్ళినపుడు వాళ్ళు పైకెళ్ళి ఉంటారు. తను ఈమెయిల్ ఇవ్వడానికెళ్ళినపుడు దిగిపోయి ఉంటారు.

వెంటనే అతనికి పోలీస్ కేసు గుర్తొచ్చింది. భయమేసింది.

జరిగిందేమిటో వివరిస్తూ శివానికి ఈమెయిల్ ఇచ్చాడు. చివర్లో “నాకు పోలీసులన్నా, జైళ్ళన్నా చాల భయం. మానాన్నకు తెలిస్తే చంపేస్తాడు. ఎంత ఖర్చయినా పర్లేదు. ఏదో ఓ మార్గం వెతికి నన్నీ సమస్యనించి బయటపడేయి ప్లీజ్” అని వేడుకున్నాడు.

శివాని హృదయం కరిగినట్లుంది. వెంటనే ఈ మెయిల్ ఇచ్చింది. “నిజమే. నీ తప్పేమీ లేదు. అంతా విధి విలాసం. దాని చావు అలా రాసిపెట్టి ఉంది. మానాన్న స్నేహితుల్లో క్రిష్టికిషోర్ అని హైకోర్టు లాయర్ ఉన్నారు. చాలా ఫేమస్. ఫీజు కొద్దిగా ఎక్కువే. నీ గురించి చెప్పాను. నీ ఈ మెయిల్ అడ్రస్ యిచ్చాను. వారి ఈ మెయిల్ కిషోర్ కె @ సిఫి డాట్ కామ్. వెంటనే వారిని సంప్రదించు. పోలీసులు ఢిల్లీ వచ్చే ప్రయత్నంలో ఉన్నారు. ఆలస్యంచేయకు”

నికితేష్ అదే రోజు క్రిష్టికిషోర్ గారికి ఈ మెయిల్ ఇచ్చాడు.

మరునాడు అతన్నుంచి రిప్లై వచ్చింది.

“నీ గురించి శివాని వివరంగా చెప్పింది. నువ్వు నీలిమకు రాసిన ఉత్తరాలన్నీ చదివాక పోలీసులు నీమీద కేసు నమోదు చేశారు. వాళ్ళు ఢిల్లీ వచ్చి నిన్ను అరెస్ట్ చేయకుండా నా పరపతి ఉపయోగించి ఓ వారం వరకు ఆపగలను. ఈ లోపల నేను పంపిస్తున్న పేపర్ల మీద సంతకాలు పెట్టి పంపించు. శివాని పేరు మీద పోస్ట్ బాక్స్ నంబర్ 999కి యాభైవేల డిడి పంపించు. ఇది అడ్వాన్స్ మాత్రమే. నా ఫ్రెండ్ జగదీష్ ఈ మెయిల్ అడ్రస్ ఇస్తున్నాను. అతను ఏ.సి.పి. నీ దాకా ఎప్పటికీ పోలీసులు రాకుండా ఆపగల వ్యక్తి అతనే. వెంటనే అతన్ని రిక్వెస్ట్ చేసుకో. కోర్టు కేసు విషయం నాకు వదిలేసి నిశ్చింతగా ఉండు. పోలీస్ కేస్ జగదీష్ చూసుకుంటాడు. ఇటువంటి సమయంలో డబ్బుకి వెనుకాడితే

ప్రమాదం. ఆ విషయం మర్చిపోవద్దు.”

నికితేష్ యాభై వేల రూపాయల డిడిని పంపించాక జగదీష్ గారికి ఈ మెయిల్ ఇచ్చాడు.

రెండ్రోజులైనా సమాధానం రాలేదు. అతనికి కంగారెక్కువైంది. వారం దాటితే పోలీసులు తనని వెతుక్కుంటూ ఢిల్లీ రావటం ఖాయం. తనకు బేడీలు వేసి అందరూ చూస్తుండగానే జీపెక్కించటం ఖాయం. అలా జరిగితే నాన్న పరువు తన పరువు మట్టిలో కలిసిపోయినట్లే... వెన్నులోంచి దడ పుట్టుకొచ్చింది. ‘నీలిమా! నా జీవితాన్ని పూలపొన్ను చేస్తావనుకుంటే మూర్ఖంగా చనిపోయి నా మెడకు ఉరితాడు బిగిస్తావా? ఇది నీకు న్యాయమా’ అనుకున్నాడు బాధగా. మరో రోజు ఎదురు చూశాడు. సమాధానం లేదు.

క్రిష్టికిషోర్కి ఈ మెయిల్ ఇచ్చాడు. రిపై వచ్చింది.

“నీ కేస్ చాలా క్లిష్టంగా ఉంది. జగదీష్ కూడా చేతులెత్తేశాడు. వాళ్ళ కమీషనర్ చండశాసనుడు. కింది స్థాయి వాళ్ళకి చేతులు తడిపితే తప్పకుండా పనౌతుంది. జగదీష్ ఏ.సి.పి స్థాయి అధికారి కదా. నిన్నడగడు. అవసరం నీది. ఆపదలో ఇరుక్కుంది నువ్వు. అందుకే నువ్వే ఆఫర్ చేస్తే మంచిది. లేదంటే నిన్ను పోలీసులు అరెస్ట్ చేయటం మాత్రం ఖాయం. కోర్టులో కేసు సంవత్సరం నడవొచ్చు. రెండు సంవత్సరాలు పట్టొచ్చు. నీకు శిక్ష పడకుండా కేసు నెగ్గుతాం. కానీ ఈలోపల నువ్వు జైల్లో పడకుండా చూసుకోవాలిగా.”

నికితేష్కి గుండె దడ హెచ్చింది. జగదీష్ గారికి మరలా ఈ మెయిల్ చేశాడు.

“సార్. మీరు తప్ప నన్ను అరెస్ట్ నుండి కాపాడేవాళ్ళెవరూ లేరు. మానాన్నకు నేనొక్కడినే కొడుకుని. ఇలా అని తెలిస్తే మానాన్న గుండె పగిలి చస్తాడు. ప్లీజ్ సార్. ఎంత భర్షయినా పర్లేదు. మీరెక్కడికి పంపమంటే అక్కడికి డబ్బు పంపిస్తాను. మీ పోలీసులు ఢిల్లీకి రాకుండా ఆపండి. మీ సహాయాన్ని జన్మజన్మలకు మర్చిపోను.”

డాంతోపాటే శివానికి కూడా ఈ మెయిల్లో ఉత్తరం పంపాడు.

“శివానీ... నాకు నీలిమ అంటే ఎంత ప్రేమో నీకు తెల్సు కదా. ఎన్నెన్ని పూహించుకున్నాను... నా బాధలన్నీ తొలగిపోయాయనుకున్నాను. ముందు జీవితమంతా అర్జుణంగా ఉంటుందని కలలు కన్నాను. నీలిమ భార్యగానే కాకుండా అమ్మలా నన్ను అర్జుణ చేర్చుకుంటుందనీ, ఇన్నాళ్ళ ప్రయాసనంతా తన ఒడిలో సేద దీరుతూ మర్చిపోతాననీ

అనుకున్నాను. నేను నష్టజాతకుణ్ణి శివానీ. నీలిమ ఎంత తొందరపడిందో చూశావా... తన జీవితాన్ని అంతం చేసుకున్నట్లే నా జీవితాన్నికూడా అంధకారం చేసి వెళ్ళిపోయింది. దానికీతోడు ఈ పోలీసుల గొడవా... కేసులు... మనశ్శాంతి లేకుండా పోయింది. చదువు మీద మనసు లగ్నం కావటం లేదు. నిద్ర పట్టటం లేదు. భయం ... అమ్మ కూడా లేదు. నాన్న ఎప్పుడూ టూర్లలోనే గడుపుతారు. నాకూ చచ్చిపోవాలనిపిస్తోంది.”

మరునాడు జగదీష్ నుండి ఈ మెయిల్ వచ్చింది.

“నువ్వు హైద్రాబాద్ లో ఉండిఉంటే కొంత సులభమయ్యేది. ఇప్పుడు ప్రతిదీ ఉత్తరాల ద్వారా అంటే రిస్క్ కదా. అందుకే నీకేస్ లో తల దూర్చకూడదనుకున్నా. కానీ క్రిష్ణకిషోర్ బలవంతం వల్ల నీకు సహాయపడటానికి ఒప్పుకున్నా. లక్ష రూపాయల డిడి వెంటనే శివాని పేరుమీద పంపించు. మిగతా విషయాలు నేను చూసుకుంటాను.”

శివాని కూడా ఉత్తరం రాసింది.

“మరీ చిన్న పిల్లాడిలా మాట్లాడకు. జీవితాన్ని ధైర్యంగా ఎదుర్కోవాలి. లైఫ్ ఈజె ఛాలెంజ్ - ఫేస్ ఇట్ అని విన్నేదా? నువ్వింకా చాలా అదృష్టవంతుడివి. ఏ సమస్య వచ్చినా ఎదుర్కోడానికి నీ దగ్గర డబ్బుంది. డబ్బుతో మన దేశంలో బోల్డు సాధించవచ్చు. అదిచ్చే ధైర్యం ముందు మిగతావన్నీ దిగ దుడుపే. క్రిష్ణకిషోర్ అంకుల్ కేస్ టేకప్ చేశారు కాబట్టి నువ్వు హాయిగా నిద్ర పోవచ్చు. జగదీష్ గారికివ్వాలి నడబ్బు నాకు పంపిస్తే, వారికి అందచేస్తాను. దిగులు పడకు. నేనున్నాను. నాకు చాతనైనంత సాయం చేస్తాను.”

ఆ ఉత్తరం చదివాక అతనికొంత వూరట కలిగింది.

మరునాడు జగదీష్ గారికోసం లక్ష రూపాయల డిడి పంపించాడు. ఆ సాయంత్రం శివానికి ఉత్తరం రాసి ఈ మెయిల్ చేశాడు.

“డబ్బుంటే సరిపోయిందా శివానీ... ఈ డబ్బు మాఅమ్మని తీసుకురా గలుగుతుందా? నేను పోగొట్టుకున్న ప్రేమని అందివ్వగలుగుతుందా ? నా ఒంటరితనాన్ని పోగొట్టగలుగుతుందా? నాకు పిడికెడు ఆత్మీయతని పంచగలుగుతుందా?” అంటూ రాస్తున్నప్పుడు అతనికి కన్నీళ్ళు వచ్చాయి.

శివాని పోస్టాఫీసుకి వెళ్ళి డిడి తెచ్చుకుంది. క్రిష్ణకిషోర్ అంకుల్ కిస్తే జగదీష్ గారికి

అందచేస్తారు. తన స్నేహితురాలు నీలిమ కోసం కదా ఇదంతా చేస్తోంది తను... ఆమె ప్రేమించిన నికితేష్ ని రక్షించటమే తన ధ్యేయం. పాపం నికితేష్...

రాత్రి తొమ్మిది గంటలు. ఇంటర్నెట్ సెంటర్ కెళ్ళింది. కంప్యూటర్ ముందు కూచుని నికితేష్ కి ఉత్తరం టైప్ చేసింది.

“నువ్వు చెప్పింది నిజమే. డబ్బు అమ్మ ప్రేమని తీసుకు రాలేదు. కానీ నిన్ను కోర్టు కేస్ నుంచి బయట పడేయగలదు. నువ్వు అరెస్ట్ కాకుండా అడ్డుకోగలదు. అన్నం లేని వాడికి అన్నం పెట్ట గలదు. చదువుని కొనివ్వ గలదు. డబ్బులు లేనోళ్ళనడిగితే డబ్బుతో కొనగల ఇలాంటి సవాలక్ష విషయాలు చెప్తారు” దాన్ని ఈ మెయిల్ చేశాక ఇంటర్నెట్ నిర్వాహకుడికి పది రూపాయలిచ్చి యింటికి తిరిగొచ్చింది.

చిన్న గది... దాన్నానుకుని బాత్రూం... అద్దె తక్కువని తీసుకుంది. కంప్యూటర్ కోర్సుతో డిగ్రీ చేశాక ఉద్యోగాలని వెతుక్కుంటూ హైద్రాబాద్ వచ్చింది. వచ్చి ఎనిమిది నెలలు కావస్తున్నా సరైన ఉద్యోగం దొరకలేదు. ఆర్థికావసరాలు.... వూళ్ళో తను పంపించే డబ్బు కోసం కళ్ళు కాయలు కాచేలా ఎదురు చూసే అమ్మా నాన్న చెల్లీ... మంచం మీద పడిఉన్న డిడి వైపు చూసింది.

దాన్ని క్రిష్టికిపోర్ అంకుల్ కి ఇవ్వాలా వద్దా అని ఆలోచించింది.

ఇవ్వకపోవటం తప్పు కదూ. నమ్మక ద్రోహం కదూ. తప్పకుండా ఇవ్వాల్సిందేననే నిర్ణయానికొచ్చింది. ఎప్పుడివ్వాలి? రేపివ్వొచ్చుకదా... వుహూ. తన దగ్గర డిడి ఉంటే ఏ క్షణమైనా తన మనసు మారిపోవచ్చు. టైం చూసుకుంది. పది కావస్తోంది. అమ్మో ఇంత రాత్రి వెళ్ళి ఇవ్వాలా?

ఎంత రాత్రయినా సరే ఇప్పటికిప్పుడు ఇవ్వాల్సిందే అనుకుంది.

డిడిని చేతుల్లోకి తీసుకుని చూసింది. లక్ష రూపాయలు... ఒకటి తర్వాత అయిదు నున్నాలు... మనసు మారిపోక మునుపే అంకుల్ కిచ్చేయాలి. మొన్న యాభైవేలు కూడా ఇచ్చేసిందిగా.

కళ్ళు గట్టిగా మూసి తెరిచింది. బలంగా శ్వాస తీసుకుంది.

“ఇదిగోంది అంకుల్ మీ డిడి” అంటూ కుడి చేతిలో ఉన్న డిడిని ఎడం చేతిలో పెట్టింది.

“థ్యాంక్స్ శివానీ” అన్నాడు క్రిష్ణకిషోర్. “నేను కూడా ఇప్పుడే జగదీష్ కి ఈ డబ్బు అందిస్తా, నా దగ్గర పెట్టుకోను.”

“జగదీష్, ఇదిగో డబ్బు. నికితేష్ అరెస్ట్ కాకుండా చూసే బాధ్యత నీదే” అంటూ ఎడం చేతిలో ఉన్న డిడిని కుడి చేతిలోకి తీసుకుంది.

“నీలిమా! అసలీ డబ్బుంతా నీకే చెందాలి. ఏదీ నీలిమా... ఈ గదిలోనే ఉందా...” అంటూ నలువైపులా చూసి లేచి అద్దం ముందుకెళ్ళి నిలబడింది. “ఇదిగో నీలిమా... ఈ డబ్బు నువ్వే ఉంచుకో” అంటూ డిడిని మళ్ళా ఎడం చేతిలోకి మార్చుకుని తన ప్రతిబింబాన్ని చూసుకుంటూ ఆ అమ్మాయి పెద్దగా తెరలు తెరలుగా నవ్వింది.

(నవ్య వీక్షి - 28 సెప్టెంబర్ 2005)

